



Regoli godda



Djalogu miftuħ



Trasparenza



Investiment

L-Atti tal-Forum Nazzjonali dwar l-Ilsien Malti

Is-Sibt, 15 ta' Novembru 2008

Il-Kunsill Nazzjonali tal-Ilsien Malti
2005-2008



Ikkonvinċejna



Letteratura



Teknoloġija



Integrazzjoni

Forum Nazzjonali dwar l-Ilsien Malti

Is-Sibt, 15 ta' Novembru 2008, Sala Robert Samut, il-Furjana

Programm

- 09:00am** **Ftuħ tal-Forum**
Is-Segretarju Permanenti fil-Ministeru tal-Edukazzjoni, Frans Borg
- 09:05am** **Il-Malti fl-isfond multilingwi Ewropew**
Il-Kummissarju tal-UE għall-Multilingwiżmu, Leonard Orban
- 09:15am** **Rapport tal-hidma tal-Kunsill**
Id-Direttur Eżekuttiv tal-Kunsill, Olvin Vella
- 10:00am** **Waqfa**
- 10:30am** **Il-viżjoni tal-Kunsill Nazzjonali tal-Ilsien Malti**
Il-President tal-Kunsill, il-Prof. Manwel Mifsud
- 10:50am** **L-istat tal-Ilsien Malti**
Interventi mill-udjenza
- 11:55am** **Għeluq**
minn membru tal-Kunsill, il-Prof. Joe Friggieri

Imexxi l-Forum, Mario T. Vassallo, mid-Dipartiment tal-Politika Pubblika (fl-Università ta' Malta)

Il-Kunsill Nazzjonali tal-Ilsien Malti (2005-2008)

President	Il-Prof. Manwel Mifsud BA(Hons), PhD
Vici President	Dr Josette Attard BEd(Hons), BA, MA, PhD
Segretarju	Is-Sur George Farrugia BEd(Hons), MA
Membri	Il-Prof. Albert Borg BA(Hons), DLitt(Ruma), PhD(Edin) Is-Sur Joseph Borg BA, MA Dr Charles Briffa BA(Hons), MA, DipArabic, PhD Is-Sur Victor Cauchi PL Dr Ray Fabri BA(Hons), PGCE, MA, PhD(Dusseldorf) Il-Prof. Joe Friggieri BA, PhD(Milan), DPhil(Oxon) Dr Simone Inguanez LL.D Is-Sur Mario Schiavone DipMgt, MBA
Direttur Eżekuttiv	Is-Sur Olvin Vella BA(Hons), PGCE, MA

Messaġġ minn Dolores Cristina

Ministru tal-Edukazzjoni, Kultura, Żgħażaġh u Sport

Fost l-elementi kulturali ewlenin li jagħzlu lil Malta minn artijiet oħra u jsejddu l-identità tagħha, l-ilsien Malti aktarx jiġi fuq quddiem. Huwa lsien imżewwaq bħalma mżewqa hija l-istorja tal-poplu tagħna, u min jstaghġeb bin-nisġa unika tiegħu qed juri sensitività li jmissha tkun f'kull wieħed minna.

Huwa minnu li llum id-dinja miexja b'passi mgħaġġlin lejn globaliżmu li jista' jiknes kulma jsib quddiemu. Imma huwa sewwasew għalhekk li aħna għandna nżommu ċar quddiemna l-identità nazzjonali tagħna u naħdmu biex insaħħuha. F'din l-imġiba tagħna għandna l-ispirazzjoni u l-appoġġ sħiħ tal-Unjoni Ewropea li, fl-esperjenza kbira tagħha, għarfet li ma nistgħux narmu l-identità ta' xi wieħed minna, imqar jekk kien l-iżgħar fost kulhadd, biex naslu għall-għaqda Ewropea mixtieqa. Għall-kuntrarju, il-milja tagħna rridu nsibuha flimkien billi kulhadd igib miegħu u jiddepożita l-kultura u l-lingwa tiegħu f'fond wieħed komuni: l-unità fid-diversità.

Imma l-ilsien Malti ma ngħożżuhx biss bħala element tal-identità nazzjonali. Ngħożżuh ukoll għax jagħtina l-libertà nesprimu ruħna

bil-kumdità, nitolbu jeddijietna, infissru l-aktar hwejjeġ intimi tagħna, u permezz tiegħu nibnu relazzjonijiet ma' għajrna. Tabilhaqq, l-ilsien Malti huwa għodda ewlenija biex inkomplu ntejbu l-kwalità ta' hajjitna.

Dan id-diskors pożittiv fuq l-ilsien Malti m'għandux iwassalna biex nittraskuraw it-tagħlim u t-thaddim ta' ilsna oħra, imqar f'pajjiżna. L-Ingliż jaqdina tajjeb ħafna lokalment u huwa pont wiesa' mal-bqija tad-dinja. Jekk l-ilsien Malti hu tagħna, l-Ingliż qed isir ta' kulhadd.

Aħna nilqgħu l-messaġġ tal-Unjoni Ewropea li mqar żewġ ilsna jstgħu ma jkunux biżżejjed. Huwa għalhekk li gvern wara ieħor offrew it-tagħlim ta' għadd ta' ilsna oħra fl-iskejjel tagħna, proġett li qed inkomplu nsostnuh.

Nawgura lill-Kunsill Nazzjonali tal-Ilsien Malti li jkompli bil-ħidma kbira tiegħu favur ilsienna, għax il-prezenza tal-Malti fil-kwadru mżewwaq tal-ilsna Ewropej u dinjija hija xhieda tal-principju li d-diversità għandna ninkoraġġuha u mhux noħonquha.

Address to the National Forum on the Maltese Language

Leonard Orban

Introduction

Ladies and gentlemen,
Bonġu u merħba!

It is a pleasure to speak to you today. And let me thank you for your kind invitation. It has been almost five years since Malta joined our Union. And I am delighted to say that accession has been a huge success – politically, economically, culturally and, of course, linguistically.

Maltese and Enlargement

Maltese citizens can now address the institutions of their Union in Maltese. They can consult the laws and official documents of the Union in Maltese. A new translation industry has flourished, providing job opportunities for those who speak Maltese.

And let's not forget the impact that entry has had on the language itself. Being made an official language of our Union not only raises the profile of a language. It also emboldens and enhances it. It prompts translators and experts to unearth lexical treasures and bring them back into common use. These activities keep the language healthy and help it evolve.

A Source of Richness for Europe

Europe enriches the Maltese language. And of course, the Maltese language enriches Europe too. Over the last few days I have had the chance to listen to your language; to appreciate its lilting melody; to marvel at its eclecticism and eccentricities. With its unique blend of Semitic roots, Roman script and vocabulary drawn from Sicilian, Italian and English, it is a true gem in our mosaic of languages. It is a true source of richness for Europe.

In fact, I think Maltese says a lot about Europe as a whole.

A More Open Europe

Not just because it shows that when we speak about Unity in Diversity, we mean what we say; that the official languages of member states deserve equal status – however big or small they are.

The Maltese language also reflects a broader theme in Europe's past – and its present. It exemplifies the fact that many of the things we cherish most, are born of interaction with other people. That much of our culture and civilisation is founded on exchange.

We live in a Union of immense cultural wealth. Not just for the variety and quantity of cultures and cultural heritage – which has doubled with recent enlargements. But also for the possibilities for interaction between these different cultures.

Europe is, and should remain, an open continent. Our citizens are now able to move around their Union more than ever – for tourism, trade and work. And they are keen to do so. This is throwing up new shades and nuances in the cultural life of Europe. And the same can also be said for migrants who come to Europe and add to this lively mix.

By engaging with others we not only heighten our sense of European identity. We also heighten our awareness of ourselves, enriching our other, local, regional, and national identities.

Languages for Social Cohesion

But living with difference requires effort and investment. Otherwise it can become a source of tension and even conflict. This is why we made 2008 the European Year of Intercultural Dialogue. European citizens need to be able to deal with a more open and more complex cultural environment.

And languages can help them achieve this. Just recently my new strategy was adopted by the Commission. And this is one of its major themes. Languages can help us build more cohesive and sustainable societies.

This is partly because by learning a language we become more tolerant, more understanding and more appreciative of difference. These are the kinds of attitude that stop our societies from fragmenting.

But it also comes down to much more concrete needs. Too often in Europe migrants are unable to access the labour market. They cannot participate in the life of the community. And a lack of language skills is the main reason. We call upon member states to provide concrete opportunities for migrants to learn the host country language.

Our New Strategy

This is just one aspect of our new strategy. But it gives you a flavour of a wider shift in our thinking.

Because it is true that language is the first expression of identity. And an immense source of cultural richness. But it is equally true that languages offer us many other rewards too. Languages can help us in countless ways. They can help us strengthen our bridges with countries outside Europe; they can provide citizens with more equal access to services and rights.

They can help European firms prosper and give citizens more choice on the job market. And I think these last two points are particularly relevant for Malta.

Languages and Business

Our recent studies on languages and business send out a clear message. English is, quite simply, no longer enough. Companies need other European languages too – to give them a competitive edge and to take full advantage of the single market. And let us not forget that new economies are emerging across the globe. Soon world languages, like Mandarin Chinese, Arabic and Hindi will be in hot demand.

Many companies are already refusing to employ graduates who only speak English. Not just for the reasons already mentioned. But also because multilingual graduates are seen as more flexible and adaptable, and better suited to multicultural workforces.

Malta and Languages

The Maltese are exceptionally multilingual. In our 2006 Eurobarometer, 92% of the Maltese surveyed said they could converse in one foreign language. Over two thirds could speak in two languages; and just under a quarter in three.

So I think you will be more than capable of rising to the challenge of becoming proficient in even more languages.

The foundations are already in place. I am deeply impressed by your language learning policies and facilities. This is a point worth highlighting. Because we are looking to bring about exchanges of ideas and practice between Member States. Many other countries could learn a great deal from you.

You are the proof that any nation – big or small – can lead the way in our Union.

And this is true in more than one way. Your skills in other languages have not been gained at the expense of losing your own. Maltese thrives alongside the other major languages of this island – English and Italian. And this sends out a strong message to other countries with a growing dependency on more dominant languages. You have shown that David can co-exist with Goliath! You have shown that multilingualism works!

I know that it has not always been easy. Protecting your heritage requires investment and effort. This is where the work of your forum is so valuable. And this is why I must thank you.

So let me finish by saying: *Grazzi hafna u viva l-lingwa Maltija!*

Rapport tal-Ħidma tal-Kunsill Nazzjonali tal-Ilsien Malti (2005-2008)

Olvin Vella

X'inhu l-Kunsill Nazzjonali tal-Ilsien Malti

Il-Kunsill tal-Malti twaqqaf tliet snin ilu bil-Liġi tal-Malti approvata unanimament mill-Parlament. Qabel il-Kunsill, il-Malti kienu jiehdu ħsiebu l-għaqdiet volontarji, ewlenija fosthom l-Akkademja. Id-Dipartiment tal-Malti u l-Istitut tal-Lingwistika tal-Università ma kellhomx sehem fit-tfassil tal-politika lingwistika.

Bil-Liġi tal-Malti, l-Akkademja, l-għaqdiet l-oħra tal-Malti, id-Dipartiment tal-Malti u l-Istitut tal-Lingwistika tal-Università, l-Istitut tal-Ġurnalisti Maltin, id-Direttorat għal Kwalità u Standards fl-Edukazzjoni u l-Uffiċċju tal-Avukat Ġenerali kienu mitluba jaħtru r-rappreżentant tagħhom fil-Kunsill Nazzjonali tal-Ilsien Malti.

Il-Kunsill jaħdem minn uffiċċju fil-Ministeru tal-Edukazzjoni u l-Gvern jagħtih il-fondi kull sena. Il-membri tal-Kunsill, inkluż il-President, ma jirċievu l-ebda ħlas.

Il-Kunsill igawdi minn awtonomija kbira u l-President tiegħu huwa magħżul mill-Prim Ministru minn fost in-nominazzjonijiet mill-Akkademja tal-Malti u mid-Dipartiment tal-Malti tal-Università.

Il-Kunsill iltaqa' 23 darba.

Mill-ewwel laqgħa il-Kunsill qabel li kellu quddiemu programm kbir xi jwettaq u xtaq li kulhadd jaħdem id f'id. Wara 3 snin ta' ħidma, aħna li tajna sehemna konvinti li kulhadd ta l-aħjar tiegħu u matul it-triq kabbarna l-fiduċja f'xulxin.

Sa mill-bidu nett, il-Kunsill qabel li d-deċiżjonijiet li nieħdu jkunu **maturi** u **serji**, u nxandruhom b'mod **professjonali**. Hadna d-deċiżjoni konxja li niffokaw qabelxejn fuq il-qagħda tal-Malti f'pajjiżna, għax ma ridniex nispiċċaw aġenzija tat-terminoloġija li taqdi lill-Unjoni Ewropea biss.

Il-miri tal-Kunsill

Il-Kunsill qabel li jkollu **miri fit-tul** u **miri fil-qrib**.

Fost il-miri kemxejn imbiegħda nsemmu:

1. stħarriġ tas-sitwazzjoni lingwistika preżenti għax f'ħafna oqsma għad m'għandniex u la stampa ċara u lanqas statistika, u għalhekk bosta għadhom jikkonkludu affarijiet skont l-impressjoni, u
2. il-bini ta' centru ta' riżorsi għall-għalliema

Fost il-miri aktar fil-qrib kellna (u qed ngħid kellna, mhux għandna, għax wettaqniehom):

1. L-iżvilupp ta' korsijiet akkademiċi rikonoxxuti mill-Università biex nipprovdu lis-suq tal-pubblikazzjoni b'aktar nies ikkwalifikati fil-Malti. Qabel il-ħolqien tal-Kunsill, min kien irid jippubblika xi haġa kellu punt ta' referenza f'xi individwi li kienu magħrufa li jhobbu l-Malti. Dan mhux dejjem kien ifisser li dawn l-individwi kienu kkwalifikati biex jiddeciedu. Fil-fatt, min hu midħla fil-qasam tal-Malti jaf li għadd ta' drabi dawn l-individwi ma kinux jaqblu bejniethom u kienu joħorġu jattakkaw lil xulxin fil-beraħ. Illum dan kollu għoddu spiċċa.
2. It-trawwim ta' attitudni friska lejn is-sitwazzjoni bilingwi ta' pajjiżna. Ridna niddiżassoċjaw ruħna minn diskors fundamentalista li jgħelled il-Malti mal-Ingliš u xandarna l-idea li nikkomunikaw l-ideali tagħna **bil-kelma t-tajba**.
3. Li nerġgħu nagħtu s-saħħa lill-istudjużi kkwalifikati tal-Malti. Ma jstax ikun li min jistudja lsienna b'serjetà ma jkollux lehen fil-politika lingwistika u nħallu lid-dilettanti jtkellmu f'isem kulhadd. M'għadniex ngħixu fiż-żmien li min ma jaqrax ktieb fuq il-lingwa jgħidilna kif għandna nitkellmu. Kulhadd qed jitlob standards għoljin fl-oqsma kollha tal-ħajja, u fil-qasam tal-lingwa l-Kunsill għandu jiggarrantixxi l-istandards. Dan ma jfissirx li min qabel kien punt ta' riferenza kien se jingħatalu l-ġenb, imma ġie inkluz f' grupp akbar ta' haddiema tal-Malti.

Il-kumitati tekniċi

Skont il-Liġi, il-Kunsill waqqaf kumitati tat-Terminoloġija, tax-Xandir, tar-Riċerka Lingwistika, tal-Letteratura u tal-Iżvilupp tal-Malti fl-Informatika. L-esperjenza ta' dawn it-tliet snin għallmitna li l-akbar diffikultà li jħabbtu wiċċhom magħha dawn il-kumitati hija li, minħabba l-impenji personali tal-membri, ix-xogħol diffiċli jsir b'regolarità f'dan il-wisa' kollu u fuq medda twila ta' żmien. Diffikultà mhux mistennija kienet li, minħabba l-opportunitajiet li toffri l-Unjoni Ewropea, xi wħud mill-kumitati ma setgħux jieħdu nifs għax matul it-tliet snin tlietna diversi membri li marru jaħdmu barra.

L-għażla tal-membri tal-kumitati saret skont tliet kunsiderazzjonijiet:

1. il-kumitati għandhom ikunu inkluzivi
2. jingħażlu nies li lesti jaħdmu mal-oħrajn, u
3. jingħażlu nies li kemm jista' jkun flimkien ikopru l-qasam partikolari kollu.

Minħabba li l-istruttura tal-Kunsill Nazzjonali tinvolvi tliet livelli dipendenti ħafna fuq xulxin, jiġifieri l-Kumitati Tekniċi, il-Kummissjoni Teknika, u l-Kunsill, inhass il-ħin kollu t-toqol ta' din l-istruttura li, bla ma trid, trażżan l-effiċjenza. Hija l-fehma meqjusa tal-Kunsill li proċedura effiċjenti li nistgħu nħaddmu fis-snin li ġejjin hija li nwaqqfu għadd iżgħar ta' kumitati skont il-proġetti tal-Kunsill. Ngħidu aħna, wiehed mill-aktar kumitati li ħadem kien il-Kumitat tal-Varjanti Ortografiċi mwaqqaf *ad hoc* mill-Kunsill. Dan il-kumitat iltqa' tista' tghid kull ġimgħa u t-tmien membri taw kontribut attiv skont l-ispeċjalizzazzjoni tagħhom. Biex ma nsemmux ukoll is-sehem tat-tliet konsulenti li joqogħdu barra minn Malta, li segwew ix-xogħol kollu fuq il-varjanti, xogħol li dam sejjer sena u nofs.

L-għarfien tal-Kunsill tal-Malti minn entitajiet oħra

Il-Kunsill huwa l-korp li f'għajnejn entitajiet governattivi u kummerċjali, kif ukoll f'għajnejn l-amministrazzjoni ta' pajjiżi barranin, jirrappreżenta l-ilsien Malti. Naturalment, qabel ma tweled il-Kunsill kien hawn l-għaqdiet volontarji li ħabirku għal ilsienna, ewlenija fosthom l-Akkademja. Imma, peress li l-ebda liġi ma kienet tagħraf lill-għaqdiet, entità setgħet tagħmel xi haġa li tinfluwenza l-istat tal-Malti mingħajr ma tikkonsulta ma' ħadd. Illum dan m'għadux possibbli. Fil-fatt, barra konsultazzjonijiet oħra ta' kuljum, il-Kunsill tal-Malti:

1. ħa pożizzjoni ċara fil-każ tal-isem tal-munita Ewropea meta deher li l-Bank Ċentrali kien donnu ddecieda waħdu li isem il-munita għandu jkun il-*euro* [ju:ro]
2. qed jiġi kkonsultat mid-Direttorat għal Kwalità u Standards fl-Edukazzjoni qabel ma jingħażlu kotba godda tal-Malti għall-iskejjel
3. qed jevalwa proġett elettroniku minn kumpanija multinazzjonali, proġett li għandu jgħin lil kulhadd biex jikteb il-Malti bla żbalji
4. huwa l-punt ta' referenza għall-unitajiet Ewropej tat-traduzzjoni meta ma jaqblux bejniethom.

Is-sit elettroniku

Is-sit elettroniku tal-Kunsill huwa l-vevtrina tax-xogħol tal-Kunsill. Fih issibu l-istediniet li nagħmlu lill-pubbliku biex jiehu sehem fil-konsultazzjonijiet wiesgħa tagħna, inxandru l-fehmiet li tiktbulna b'rabta mas-seminars, u nħabbu l-attivitajiet li jkunu se jsiru 'l quddiem, fosthom il-ftuħ tal-korsijiet akkademici ta' kull sena.

Matul dawn it-tliet snin, ir-rappreżentant tal-għaqdiet tal-Malti fil-Kunsill, is-Sur Joseph P. Borg, xandar elettronikament tagħrif fuq il-kotba tal-letteratura li kienu jiġu stampati, u xandar l-avviżi fuq il-konferenzi u fuq is-serati letterarji li organizzaw l-għaqdiet. Bis-saħħa tas-Sur Borg, il-ħbieb kollha tal-Malti li għandhom aċċess għall-internet jiġu aġġornati kuljum b'li jkun qed jiġri.

L-inizjattiva ta' dan il-membru habrieki wriet kemm xogħol itellgħu l-għaqdiet tal-Malti. L-inizjattiva tiegħu għenet qatigh biex titrawwem atmosfera dħulija fost il-ħaddiema tal-Malti u lkoll nistgħu nixhdu li regolarment konna niġu kkonsultati biex l-attività ta' xi għaqda ma taħbatx ma' attività ta' għaqda oħra.

Is-Sur Borg hejja wkoll ktejjeb bit-tagħrif fuq l-għaqdiet tal-Malti u fadal biss li nikkonfermawh mal-għaqdiet infushom biex nippubblikawh.

Bil-Kelma t-Tajba

Il-Kunsill xandar kolonna fit-tliet gazzetti *It-Torċa*, *Il-Mument* u *Il-Ġens* illum intitolata "Bil-Kelma t-Tajba". Dil-kolonna kienet l-ewwel ixxandar imġiba lingwistika xierqa u mbaġhad tfigger xi problema lingwistika komuni. It-temi li ġew koperti jinkludu l-vantaġġ li jkollna soċjetà tabilhaqq bilingwi u r-rispett li jixraqlu l-ilsien Malti bħala l-ilsien nazzjonali ta' Malta u lsien uffiċjali tal-Unjoni Ewropea. Minħabba s-suċċess ta' din il-kolonna, il-Kunsill se jxandar is-sensiela ta' 22 artiklu tal-Prof. Manwel Mifsud fi ktejjeb apposta.

Ċertifikat għall-Qarrejja tal-Provi

Sa ftit tas-snin ilu, meta xi awtur serju kien jiġi biex jippubblika l-ktieb tiegħu, ġieli kien ifittex li jgħaddi l-manuskritt lil xi għalliem magħruf biex jaqralu l-provi. Din l-inizjattiva, kif nafu lkoll, ma kienx joħodha kulhadd. Fil-fatt kulhadd iltaqa' xi darba jew oħra ma' pubblikazzjoni miżgħuda żbalji.

Ir-reazzjoni tal-Kunsill quddiem din is-sitwazzjoni kienet qawwija u shiħa. Anki għaliex fl-aħħar snin bosta entitajiet kummerċjali bdew jagħzlu li jwasslu l-pubbliċità tagħhom bil-Malti u ma ridniex li xi hadd joħroġ jattakkahom minħabba l-iżbalji tal-Malti. Aħna anzi rridu li meta kumpanija tagħzel li tikkomunika bl-ilsien Malti nserrħulha rasha li se ssib nies ikkwalikati fi lsienna matul l-istadji kollha.

Għalhekk il-Kunsill ftiehem mal-Università biex jiftaħ kors kull sena li jwassal lill-istudenti biex jiksbu ċ-Ċertifikat fil-Qari tal-Provi. S'issa diġà ggradwaw 60 ruħ minn żewġ korsijiet. Bħalissa għaddej it-tielet kors, u fih għandna 40 student, 5 minnhom ġurnalisti. U xahar ieħor se tircievu minghandna l-avviż u l-katalgu tar-raba' kors.

Dawn il-qarrejja tal-provi godda u kkwalikati jinkludu haddiema tal-Gvern, avukati, awdituri, spizjara, bankiera u fuq kollox ġurnalisti u xandara. Hija xewqa kbira tal-Kunsill li ġurnalisti oħra jieħdu l-eżempju tal-hamsa li qed jattendu l-kors bħalissa: biex inkunulhom ta' għajjnuna se ncaqalqu l-ġranet tal-kors, il-lezzjoni tal-Ġimgħa se nagħmluha l-Ħamis biex il-ġurnalisti li jaħdmu mal-gazzetti tal-Ħadd ikunu jistgħu jattendu bla pressjoni żejda. Fuq suggeriment tas-Sur Mario Schiavone, ir-rappreżentant tal-Istitut tal-

Ġurnalisti Maltin fil-Kunsill tal-Malti, il-Kunsill u l-Awtorità tax-Xandir ftiehm li jisponsorizzaw mija fil-mija lill-ġurnalisti kollha li jixtiequ jattendu dan il-kors.

Min jikkwalifika miċ-Ċertifikat tal-Qari tal-Provi, barra li jircievi Ċertifikat Universitarju, ikun magħruf ufficjalment mill-Kunsill u ismu jitpoġġa fuq is-sit elettroniku tal-Kunsill; nistampaw ukoll ismu u l-kuntatti tiegħu u nibagħtuhom lid-dipartimenti tal-gvern u lill-kumpaniji tad-tradutturi biex ngħarrfuhom. Minħabba s-suċċess ta' dan il-kors hemm il-ħsieb li fi ffit snin oħra niżviluppawh f'Diploma li fha t-tagħlim jinzel iktar fil-fond fl-istrutturi grammatikali, sintattici u idjomatiċi tal-Malti.

L-iskola tal-Malti għall-barranin

Fil-Kunsill sikwit nirċievu talbiet minn persuni barranin li jixtiequ jitgħallmu l-Malti biex isiru korsijiet li jgawdu akkreditazzjoni internazzjonali. Għalhekk il-Kunsill ta l-appoġġ materjali, finanzjarju u morali lil kors ġdid għat-tagħlim tal-Malti lill-barranin organizzat mill-Università u li mill-ewwel ġibed 40 partecipant. Dan il-kors huwa maħsub, fost l-oħrajn, għal dawk il-barranin li jaħdmu Malta u li għalihom huwa importanti hafna li jkunu jafu lsienna biex jintegraw b'mod shiħ fis-soċjetà.

Ix-xandir

Bosta jaqblu li l-ħila espressiva tal-ġurnalisti u x-xandara għadha ma laħqitx il-livelli mixtieqa. Għalhekk il-Kunsill tal-Malti u l-Awtorità tax-Xandir ftiehm kif jistgħu jaħdmu id f'id biex jitjieb il-livell tal-ilsien Malti fix-xandir. Fost l-oħrajn il-Kunsill u l-Awtorità ftiehm fuq sensiela ta' miżuri prattici biex jitjieb l-użu tal-

Malti. Dawn il-miżuri se jithabbru f'Diċembru li ġej u wasal għalihom kumitat maħtur mill-Awtorità tax-Xandir wara konsultazzjoni mal-Kunsill tal-Malti fis-sajf li għadda.

Kollaborazzjoni mad-Dipartiment tal-Gvern Lokali

Wara li konna rċivejna lment li ċ-ċitazzjonijiet maħruġin mill-gwardjani lokali mhumiex miktubin b'Malti sew, ikkuntattjajna lid-Dipartiment tal-Gvern Lokali. Barra li l-istaff tad-Dipartiment qabel li jikkoreġi kull fejn kien miktub żbaljat, huwa talab kors qasir ta' aġġornament fuq il-kitba Maltija.

Din l-inizjattiva tad-Dipartiment kinitilna eżempju ta' kif jimxi dipartiment serju tal-Gvern. Mhux biss ġie l-istaff biex jitharreg fil-kitba Maltija, imma talli t-taħriġ ġie offrut lis-segretarji eżekuttivi tal-kunsilli lokali ta' Malta u Għawdex. Meta rajna dil-ħeġġa kollha min-naħa tad-Dipartiment, qabbadna lill-istudenti taċ-Ċertifikat tal-Qari tal-Provi biex bħala parti mill-proġett finali tagħhom jikkoreġu r-rivisti li joħorġu l-kunsilli lokali u li jitqassmu fid-djar kollha ta' kull lokalità. Ix-xogħol ikkoreġut li pproduċew l-istudenti ġie offrut lill-edituri tar-rivisti tal-kunsilli f'seminars organizzati bi sħab bejn il-Kunsill u d-Dipartiment tal-Gvern Lokali, biex jagħrfu fejn qed jiżbaljaw u jsewwu kitbithom. Riżultat ieħor ta' din il-koperazzjoni kien li għadd ta' edituri tar-rivisti tal-kunsilli lokali issa qed jattendu għall-kors tal-qari tal-provi.

Din il-kollaborazzjoni bejn iż-żewġ korpi governattivi tawgura aktar ħidma produttiva. Il-pass li jmiss huwa l-istandardizzar tal-ismijiet tal-bliet u r-rhula Maltin, li 'k Alla jrid għad jidhlu fil-Liġi tal-Kunsilli Lokali.

B'rabta mal-ismijiet tal-bliet u r-rhula bil-Malti nistgħu nżidu li rappreżentanti tal-Kunsill hadmu mal-Maltapost fuq ir-reviżjoni tal-kodiċi postali biex, sa fejn kien possibbli, il-kodiċi jkun jirrifletti l-forma tal-isem bil-Malti.

Innaqqsu l-Inċertezzi 1: il-varjanti ortografiċi

Problema li kienet ilha tħabbat lil kull min jikteb bil-Malti hija tal-varjanti ortografiċi, jiġifieri kliem bħal *filgħodu* (bis-sing jew mingħajru), *mhumie* (bl-apostrofu jew mingħajru), *Awwissu* (b'doppja w jew b'waħda). Dan kliem li lllissnuh l-istess imma konna nistgħu niktubuh b'żewġ forom jew aktar. Dawn il-varjanti kienu qegħdin ifixklu lil kull min jikteb bil-Malti – l-aktar bil-mezzi elettronici ġodda – u lil kull min jaħdem fi grupp, ngħidu aħna t-tradutturi u l-qarrejja tal-provi. Tistgħu tapprezzaw kemm hi sitwazzjoni frustranti meta revizur jikkoreġilek kelma li inti taf li kienet tajba oriġinarjament imma li hu, ir-revizur, personalment kien jippreferi l-oħra. Il-Kunsill qabbad lis-Sur George Farrugia biex jiġbor il-varjanti mid-dizzjunarji u minn dokumenti oħra u fil-fatt ġabar madwar 300 varjant ortografiku. Dan ix-xogħol tal-ġbir sar b'konsultazzjoni ma' tradutturi u għalliema u ħa 'l fuq minn sena biex jitlesta. Il-ġabra mbaġħad bġħatnieha lil għadd ta' nies intizi fis-suġġett u stidinniehom jiktbu fuqha, bil-ħsieb li l-udjenza li tattendi s-seminar nazzjonali f'tit ġimghat wara jkollha diġà ġabra ta' fehmiel imfissra fid-dettall. Dawn il-fehmiel stampajniehom fi ktieb apposta li qassamnieh b'xejn matul is-seminar li kien sar il-Victoria Hotel. Il-ġabra tal-varjanti tellajnieha wkoll fis-sit elettroniku tal-Kunsill biex tkun aċċessibbli. Is-seminar kellu jservi biex niġbru kummenti u suġġerimenti oħra mingħand

l-udjenza. L-istedina għas-seminar bġhatnieha lil madwar elfejn ruħ. Għall-kuntrarju ta' żminijiet imġhodidja, id-deċiżjonijiet ma kinux se jittieħdu waqt is-seminar bir-refgħa tal-id tal-preżenti kollha imma kellhom jittieħdu bil-kalma minn grupp ta' persuni l-aktar ikkwalfikati. Fil-fatt id-diskussjoni bejn l-esperti damet madwar sena u nofs. Xogħol bħal dan jieħu fit-tul minhabba li huwa xogħol ta' reqqa kbira, għax l-għażliet iridu jkunu bbażati fuq kriterji lingwistiċi, il-konswetudni u l-frekwenza attwali.

Matul is-sena u nofs ta' hidma fuq id-Deċiżjonijiet, ix-xogħol dejjem baqa' għaddej b'ritmu regolari u b'effiċjenza. B'kollox saru 31 laqgħa.

Id-deċiżjonijiet tal-grupp tal-esperti tressqu quddiem il-Kunsill tal-Malti biex il-Kunsill jerga' jgħarbilhom u, jekk jaqbel magħhom, japprovahom. Id-deċiżjonijiet ġew approvati wara diskussjoni twila li kienet tinkludi strategija kif kellna nwassluhom lill-pubbliku. Ġie deċiż li niltaqgħu mal-għalliema tal-primarja u tas-sekondarja, mal-ġenituri tal-istudenti, mat-tradutturi u l-qarrejja tal-provi, mal-ġurnalisti, mal-kittieba, mal-pubblikaturi, u mal-pubbliku.

Wara li kkonsulta mal-korpi li jeżaminaw u ma' publikaturi bil-ħsieb li hadd ma jbati dannu waqt il-proċess tal-bidla, il-Kunsill iddeċieda li r-regoli l-antiki jibqgħu ttollerati għal tliet snin minn meta r-regoli l-ġodda jkunu ppubblikati fil-Gazzetta tal-Gvern, jiġifieri l-istudenti mhux se jiġu ppenalizzati fl-eżamijiet jekk jibqgħu jużawhom sas-sajf tal-2011. F'dan il-perijodu l-Kunsill se jaħdem kemm jista' biex bla telf ta' żmien ixerred u jgħalliem ir-regoli l-ġodda.

S'issa ltqajna mal-għalliema tas-sekondarja, mat-tradutturi tal-UE fil-Lussemburgu, ma' wħud mid-djar tal-istampa u mal-qarrejja tal-provi.

F'Jannar se nibdew niltaqgħu mal-ġenituri tal-istudenti. Se nibdew mill-iskola primarja ta' Wied il-Għajn. Mal-għalliema tal-primarja kullegġ kullegġ se nibdew niltaqgħu f'Marzu. Ftehemna mal-Kunsill Nazzjonali tal-Ktieb biex norganizzaw laqgħa flimkien għall-kittieba u l-pubblikaturi.

Minkejja l-perijodu ta' 3 snin li semmejt, illum wara inqas minn 4 xhur ir-regoli diġà huma osservati u applikati fil-pubblikazzjonijiet tal-gazzetti, tat-tradutturi tal-UE, tal-Akkademja tal-Malti, tal-Knisja, u ta' atturi ewlenin fit-tħaddim tal-Malti.

Innaqqsu l-Inċertezzi 2:

il-kitba tal-kliem ta' nisel Inġliż fil-Malti

Fir-regoli tal-kitba Maltija għandna regola li tgħid li kliem missellef minn ilsien barrani li jkun daħal sew fil-Malti għandu jinkiteb fonetikament. Hija regola li għandha 24 sena. Din ir-regola tħalli arbitrarjetà kbira minhabba li mhux kulhadd jaqbel dwar meta kelma partikulari tkun daħlet tabilhaqq fi lsienna.

Biex innaqqsu dawn l-inċertezzi fil-kitba, il-Kunsill mexa fuq il-pjan imħaddem fl-ewwel seminar, billi dan kien mexa ħarir. Bl-għajjnuna tal-istudenti tal-qari tal-provi ġbarna l-kliem ta' nisel Inġliż li deher stampat f'*L-Orizzont* matul xahar sħiħ u dil-ġabra, imbagħad, bġhatnieha lil għadd ta' persuni li s-soltu jiktbu fuq is-suġġett biex jagħtuna l-opinjoni meqjusa tagħhom. Dawn l-opinjoni (35) ġbarniehom fi ktieb li reġa' tqassam b'xejn fis-seminar.

Is-seminar kien suċċess kbir. Dan jixhduh 'il fuq minn 300 ruħ li attendew fil-Coastline Hotel u li faħħru l-organizzazzjoni professjonali. Din l-attività kienet segwita hafna mill-midja, fosthom bi programmi ewlenin fuq it-televisin.

Laqgħat mat-tradutturi tal-Unjoni Ewropea

Fuq stedina tal-unitajiet Maltin tal-Parlament Ewropew u tal-Kummissjoni Ewropea, rappreżentanti tal-Kunsill iltaqgħu tliet darbiet mat-tradutturi Maltin li jaħdmu l-Lussemburgu u Brussell, li kellhom attendenza qawwija. Matul dawn is-seminars, ngħataw taħditiet dwar l-iżvilupp kreattiv fil-lingwa, u sar xogħol ta' tishih u aġġornament fir-regoli tal-ortografija. Kien hemm ukoll diskussjonijiet mal-kapijiet tat-taqsimiet tat-traduzzjoni dwar diffikultajiet eżistenti u koperazzjoni iktar mill-qrib. Kien f'dawn il-laqgħat li saret it-talba biex il-Kunsill jiddeċiedi fuq il-varjanti biex niksbu l-uniformità.

Laqgħat mal-għalliema u mal-ġenituri

Is-sajf li għadda l-Kunsill organizza żewġ korsijiet volontarji għall-għalliema tas-sekondarja. Għalkemm kienu organizzati waqt il-vaganzi, l-attendenza fiż-żewġ korsijiet qabżet il-160 ruħ f'Lulju u s-60 ruħ f'Settembru.

L-għan ewlieni tal-kors kien li l-għalliema jiġu aġġornati dwar l-aħħar żviluppi fl-ortografija tal-Malti.

Fil-korsijiet tfissru r-regoli l-ġodda u kif jistgħu jintgħallmu bla tbatija. Fuq kollox ġie ċċarat

li, għalkemm il-forom deċizi kulhadd jaqbillu jibda jgħallimhom minn issa, it-tranzizzjoni se ddum tliet snin.

Minn Marzu li ġej il-Kunsill se jiltaqa' mal-għalliema kollha tal-iskejjel primarji. Dawn l-għalliema se jintlaħqu kullegġ kullegġ. L-ewwel ma jmisshom l-għalliema Għawdxin. Din il-kollaborazzjoni bejn il-Kunsill u d-Direttorat tal-Edukazzjoni ngħatitilha spinta kbira 'l quddiem bil-ħatra tal-Uffiċjal tal-Edukazzjoni l-ġdid tal-Malti, is-Sur David Agius Muscat.

Konferenza nazzjonali fuq il-Malti fl-informatika

Il-Kunsill organizza konferenza internazzjonali dwar il-qagħda tal-Malti fl-informatika. Jinħass li hawn wisq nies jaħdmu għal rashom u hadd ma jaf jekk ix-xogħol li jkunu qed jagħmlu jkunx fi ħsieb haddiehor. Wieħed mill-għanijiet tal-konferenza kien li nlaqqgħu lil dawn il-ħaddiema flimkien biex ma nahlux ir-rizorsi marbutin mal-ilsien Malti u nistimulaw koperazzjoni ġdida bejn nies li s'issa ħadmu kulhadd għal rasu.

Bis-saħħa ta' din il-konferenza u bl-inizjattiva ta' Dr Ray Fabri sar kuntatt importanti bejn il-Microsoft u l-Kunsill tal-Malti. Minħabba li bosta użaturi tal-kompjuter jagħżlu l-Windows, kien fl-interess tagħna li niġu aġġornati fuq l-istrategija tal-Microsoft b'rabta mal-Malti minħabba l-effett kbir li kull deċizzjoni ta' din il-kumpanija multinazzjonali jkollha fuq il-kitba bi lsienna. Għall-inqas ninsabu f'pożizzjoni li kif ninnutaw xi haġa ħażina f'xi proġett minn tagħhom ninfurmawhom biha biex jibdluha fil-ħin.

Il-festival internazzjonali tan-novella

Waħda mill-ewwel attivitajiet tal-Kunsill kienet l-organizzazzjoni tal-festival internazzjonali tan-novella, li dam sejjer tlitt ijiem. Ħadu sehem tlit awturi barranin, fosthom il-Maltija-Awstraljana, Lou Drofenik, u sitt awturi Maltin: Paul P. Borg, Trevor Żahra, Joe Friggieri, Immanuel Mifsud, Clare Azzopardi u Bernard Micallef. Għalkemm l-istandard tal-festival kien għoli, il-partecipazzjoni pubblika kienet fqira. Il-Kunsill iħoss li idealment festival bħal dan jista' jkun organizzat mill-għaqdiet flimkien.

Għajnuniet

Il-Kunsill jirċievi talbiet għall-għajjnuna finanzjarja minghand persuni jew entitajiet differenti. Meta l-Kunsill jagħraf li l-proġetti mressqa quddiemu jkunu serji, siewja u fuq kolloxx ta' kontribut uniku għax jagħtu eżempju ta' Prattika tajba, il-Kunsill jgħin bil-qalb kollha. Mid-diskussjonijiet li jsiru fil-Kunsill joħroġ ċar li issa hemm bżonn nistabbilixxu sett ta' prijoritajiet ċari biex ikunu kkunsidrati t-talbiet u b'hekk inkunu nistgħu naghżlu aħjar dawk it-talbiet li tassew ikun jixirqilhom għajjnuna mill-Kunsill.

Inħarsu 'l quddiem

Proġetti bi sħab mal-għaqdiet tal-Malti

Wieħed mill-proġetti li jistgħu jitwettqu mal-għaqdiet u li konna bdejna naħdmu fuqu huwa li nitolbu lil kull għaqda tadotta awtur jew tnejn li jkunu marbutin magħha u li jkunu hadmu f'xi qasam tal-ilsien Malti u torganizza tifikira tagħhom. B'dan il-mod niżguraw li dawn il-persuni jifakkru kull sena. Jista' jtfassal kalendarju apposta biex dawn l-anniversarji ma jinqabżux u t-tifikira ta' dawn il-kittieba ewlenin timxi magħna matul is-sena.

Fuljett fuq it-tipi Maltin tal-kompjuter

Il-kumitat tekniku tal-informatika hadem u dalwaqt iqassam fuljett li fih imfisser kif tista' tittajpja bil-Malti fil-programmi kollha tal-kompjuter, haġa li hafna nies għadhom ma jafux jagħmluha, imqar jekk jixtiequ. Dan il-fuljett jiswa lil kulhadd għax ifisser b'mod dħuli, hafif u ċar it-tħaddim tat-tipi bil-Malti. Saru wkoll taħditiet ma' min hu responsabbli mit-tagħlim tal-kompjuter fl-iskejjel biex dan it-tagħlim jidhol fil-programm regolari tal-kompjuter. Dawn it-taħditiet ġew interrotti minhabba f'tibdil fil-personal, imma beħsiebna nkompluhom mill-aktar fis.

Formularju

Il-Kunsill beda jfassal ktejjeb li jkun formularju ta' sitwazzjonijiet differenti li fihom tista' tikteb bil-Malti, u li jservi ta' mera għal min jixtieq, imma għadu jibza', jikteb bi lsienu. Qed nitkellmu fuq inviti tat-tigijiet, noti ta' sogħba, ittra formali, riċetti tat-tisjir, santi tal-preċett, santi tal-mejtin, indirizzi, il-mod kif għandek tindirizza lil persuni diversi, irċevuti, sinjali li jitwahaħlu mal-bibien, kartolini, eċċ. F'dawn kollha, l-użu ta' Malti sabiħ u dirett jista' jintgħaġen mas-sentiment marbut mal-okkażjoni. Il-Kunsill qabel li l-kliem tal-formularju jkun aċċessibbli fuq is-sit elettroniku biex ikun jista' jtniżżel liberament u jintuża minn kull min ikollu bżonnu.

Ittieħdet id-deċiżjoni li nesploraw kienx possibbli nippubblikaw kartolini tal-Milied ta' kwalità għolja bil-Malti. Il-pubbliku hsibna li ninvolvuh billi nniedu kompetizzjonijiet għall-aħjar kitba. Wara sħarriġ preliminari sibna li din l-inizjattiva ma kinitx se tkun vijabbli finanzjarjament. Għalhekk dorna għall-għajjnuna tal-Maltapost biex il-proġett naħdmuh bi sħab. Madankollu ġejna mgharrfa

li, minhabba ċ-ċokon tas-suq u minhabba li l-konsum tal-kartolini tal-Milied ukoll intlaqat negattivament mill-użu tal-kartolini elettronici, immedjati u b'xejn, dan il-proġett kellna nabbandunawh.

Ċentru ta' Riżorsi għall-Għalliema

L-idea li naħdmu f'din id-direzzjoni, bl-għajjnuna wkoll tad-Dipartiment tal-Malti, l-Istitut tal-Lingwistika u l-Fakultà tal-Edukazzjoni fl-Università, għalissa għadha biss xewqa li titlob impenn u li għalissa ma sibniex hin inseguwa. Madankollu l-investimenti kbar li qed isiru mid-djar tal-pubblikazzjonijiet u l-attività li nibtet fost għadd ta' għalliema impenjati jindikaw li t-twaqqif ta' dan iċ-Ċentru ma jdumx ma jsir prijorità kbira.

Id-Dizzjunarju tal-Malti fuq l-Internet

Bdejna nesploraw il-possibbiltà li l-Malti, bħal lingwi oħra, ikollu dizzjunarju kbir u serju *online*. Sa jumejn ilu konna qed niddiskutu l-idea mal-Kummissarju Orban u l-possibbiltà ta' għajjnuna mill-UE għal dan il-proġett li jitlob ħafna esperjenza kemm lessikografika u kemm teknika. Biex nilhqu l-għan tagħna kkuntattajna lill-Università u tlabnieha torganizza kors fuq il-lessikografija biex inharrġu professjonalment liż-żgħażaġh li telgħin f'din is-sengħa tant meħtieġa u apprezzata. Dan il-kors, l-ewwel wiehed tax-xorta tiegħu, aktarx jibda fi Frar li ġej.

Shubija fl-EFNIL

Il-Kunsill Nazzjonali tal-Malti għadu kemm issieheb fil-Federazzjoni Ewropea tal-Istituzzjonijiet Nazzjonali tal-Lingwa. (Bħalissa dil-federazzjoni qed tiltaqa' Liżbona u hemm

jirrapprezentawna l-Prof. Albert Borg u s-Sur George Farrugia, is-Segretarju.) Il-laqgħat ma' kunsilli nazzjonali bħal tagħna jiswewlna mhux f'tit biex naraw x'qed isir f'pajjiżi oħra u x'esperjenzi nistgħu nitgħallmu minnhom għalina. Jistgħu joffrulna wkoll opportunità unika biex nissieħbu ma' haddiehor fi proġetti ffinanzjati mill-Unjoni Ewropea. Għax jekk nibqgħu iżolati ma nistgħux niksbu fondi mill-UE, imma jekk nippartecipaw fi proġetti ma' dawn il-kunsilli nazzjonali nistgħu nibbenefikaw vokazzjonalment, finanzjarjament u kwalitattivament.

Is-senjaletika

Bosta sinjali li jwadhlu d-dipartimenti tal-Gvern madwar il-pajjiż għadhom bl-Ingliż biss. Il-Kunsill jista' jagħmel pressjoni kbira biex is-senjaletika ssir bilingwi imma qabel ma jagħmel dan irid jaħdem iktar fuq it-traduzzjonijiet u t-terminologija. Nghidu aħna, qabel ma nitkellmu mal-awtorità tal-isptar Mater Dei biex jagħmlu senjaletika bilingwi, irid ikollna t-termini xjentifiċi kollha bil-Malti approvati.

Bdejna l-kuntatti tagħna biex nersqu lejn il-bdil tal-ismijiet tal-lokalitajiet Maltin, li l-ismijiet li kienu ngħatawllhom fil-liġi ma jirriflettux sewwa l-użu tal-Maltin. Qed nghidu għaż-żieda tal-artiklu quddiem xi whud minnhom (il-Ħamrun, iż-Żejtun) u l-kelma Ħal quddiem oħrajn (Ħaż-Żabbar, Ħal Balzan). Din hija azzjoni li titlob bidla fil-liġi ta' Malta. Il-Kunsill beħsiebu jissokta bil-kuntatti u jirfed din l-azzjoni b'pubblikazzjoni popolari b'taġhrif dwar l-istorja u l-użu ta' dawn l-ismijiet.

L-ismijiet ta' pajjiżi barranin

Kemm il-PBS kif ukoll l-unitajiet differenti tat-tradutturi tal-Unjoni Ewropea talbu lill-Kunsill lista tal-ismijiet uffiċjali tal-pajjiżi u tal-bliet kapitali. Ix-xogħol fuq din il-lista mexa 'l quddiem hafna u meta se nipprezentawha se ninkludu l-ortografija Maltija korretta, indikazzjoni tal-aċċenti, l-ekwivalenti bl-Alfabet Fonetiku Internazzjonali, kollox akkompanjat minn diska kompatta bil-pronunzja ta' dawn l-ismijiet, biex wieħed ikun jaf eżatt kif għandu jippronunzjahom.

Għeluq

Dawn it-tliet snin kienu żmien imqanqal għall-Kunsill tal-Malti. Matulhom il-Malti gawda mill-ħidma ta' tim imdaqqs li ħadem generożament u b'entużjażmu biex itejjeb il-qagħda tal-ilsien għażiż tagħna. Is-saħħa ta' dan it-tim tajtuhel intom li ġejtu għall-attivitajiet li organizza u qawwejtulu qalbu bil-kummenti u s-suġġerimenti tagħkom. F'isem il-Kunsill niringrazzjakom tal-appoġġ kontinwu tagħkom u nistedinkom biex tkomplu ssegwu x-xogħol tal-Kunsill fis-snin li ġejjin, Kunsill determinat li jibqa' inkluziv, dedikat u ġeneruż.

Il-Viżjoni tal-Kunsill tal-Malti

Manwel Mifsud

Il-Kunsill li llum qeghdin niżnu u nagħlqu l-ewwel terminu tiegħu ma nibitx f'daqqa. Qablu kien hemm tentattivi oħra li diġà kienu juru l-ħtieġa tiegħu. Kienu prekursori li għomorhom kien qasir, imma xorta jixirqilhom jissemmew għax hawn hadd ma jivvinta xejn mix-xejn: nibnu fuq xulxin u ma' xulxin: din hija s-saħħa tagħna. Insemmi t-tentattiv ta' Liġi għall-Malti mressaq mill-President Emeritu Dr Ugo Mifsud Bonnici, habib kbir tal-Malti, meta kien Ministru tal-Edukazzjoni. Żmien qablu kien hemm ukoll il-Kumitat Ċentrali tal-Malti li twaqqaf biex jgħaqqad l-għaqdiet volontarji tal-Malti. Minn żmien għal żmien kienu bosta l-persuni (fosthom il-mibki Franz Mifsud) li b'kitbithom urew ix-xewqa li titwaqqaf awtorità lingwistika għal ilsienna. Għax l-għaqdiet tal-Malti kienu jagħmlu ħafna, u ta' dan haqqhom l-ikbar g'ieh, imma ma' viżjoni verament nazzjonali ma setgħux ilaħħqu.

Jekk wara ħafna tentattivi li mietu fuq ommhom dan il-Kunsill żamm sod fuq saqajh u Alla jberku dejjem jikber, xi raġuni jrid ikun hemm, u żgur mhijiex li aħna speċjali. Hemm li ż-żmien isajru l-bajtar, u ż-żmien xieraq kien wasal. Hemm li kien qed jinħass kemm oqasma tal-ħajja li jużaw il-Malti m'aħniex illaħħqu maqgħhom u kemm oħrajn il-Malti għadu lanqas biss rifes fihom. Hemm ukoll li kien

hemm rieda politika li emmnet tassew u fasslet bis-sod u mhux nofs qalb kif din il-ħaġa sseħħ, u hawn qed ngħid għall-Onor. Dr Louis Galea, l-*Speaker* tal-Parlament, li aktarx li, kieku ma kienx għalih, ma aħniex hawnhekk dalgħodu. U hemm ukoll, u fuq kollox, ir-rieda qawwija, ir-ras iebsa, il-ħolma ma taqta' xejn lejl u nhar ta' grupp żgħir li ħadem bla waqfien u ma ra xejn tqil sakemm wasal għat-twettiq ta' din il-ħolma.

Fir-Rapport tiegħu *Strategija għal-Lingwa Nazzjonali*, il-Bord li kien twaqqaf mill-Gvern biex jistudja l-qagħda ta' lsienna ssuġġerixxa Liġi tal-Malti li tkun taqgħit ir-rifda u l-promozzjoni meħtieġa, u biex dan ma jibqax kliem fil-vojt issuġġerixxa wkoll it-twaqqif ta' Kunsill Nazzjonali li jkun jista' jara li dak li twiegħed il-Liġi jitwettaq.

Il-Liġi għaddiet mill-Parlament b'mod unanimu, u l-Kunsill twaqqaf f'April tal-2005, sewwasew f'din is-sala. Niftakar li dakinhar, lil hinn mid-diskors formali u x-xewqat sbieħ, f'qalbi kelli xewqa qawwija u mistoqsija kbira dwar x'għad ikun il-futur ta' dan il-proġett nazzjonali għall-ilsien li tant inħobbu. Se jirnexxilna nkomplu nbaħħru meta jiġi l-mewġ oħxon? Se nagħrfu naħdmu flimkien bl-armonija? Fuq kollox, x'se jfisser dan għall-poplu li, barra minn dis-sala u

barra miċ-ċrieki “tal-Malti”, għandu tant
htiġijiet lingwistiċi urġenti u qed jistenna li
xi hadd jissodisfahomlu? Dawn huma l-istess
mistoqsijiet li qed nagħmlu dalgħodu, wara tliet
snin u nofs mill-bidu ta’ din l-esperjenza ġdida.

Jidhirli li t-twaqqif tal-Kunsill kien pass ġdid
u importanti fl-istorja ta’ lsienna, għal dawn
ir-raġunijiet:

1. Għall-ewwel darba, flok fittixna li
niddiżassoċjaw ruħna mill-Istat bil-biża’
ta’ ndhil fi kwistjonijiet lingwistiċi,
ippretendejna li l-Istat jieħu l-kura tal-Malti
bħala wieħed mid-dmirijiet tiegħu, għax
l-ilsien Malti huwa tassew qasam nazzjonali
importanti u jrid jiġi magħruf bħala tali;
fil-fatt, fil-Liġi l-Gvern qed jintrabat li jgħin
u jippromwovi l-Malti.
2. Għall-ewwel darba, ksibna għall-inqas
il-prinċipju li – barra milli jagħti l-appoġġ
importanti tiegħu bl-istqarrijiet – il-Gvern
jgħin materjalment u finanzjarjament
fl-iżvilupp tal-ilsien nazzjonali, kif jagħti
baġit lil kull qasam importanti tal-hajja
taċ-ċittadin.
3. Il-prinċipju ssarraf f’għajjnuna li, għalkemm
mhix kbira kif nixtquha u kif imissha tkun,
hija għajjnuna li l-promuturi tal-Malti qatt
ma kienu gawdew qabel: post bħala ċentru,
baġit żgħir biex nibdew, u s-servizz ta’
Direttur Eżekuttiv *full time* u (għalkemm din
s’issa ma kinitx kontinwa) ta’ segretarju/a
full time wkoll.
4. U forsi l-iktar importanti, dan kollu nkiseb
b’kundizzjonijiet li jassiguraw l-awtonomija
tal-Kunsill kemm fl-għażla tal-membri kif

ukoll fid-deċiżjonijiet ta’ politika lingwistika
(il-ħatra tal-President, ngħidu aħna, issir
mill-Prim Ministru, imma tista’ taqa’
biss fuq il-persuni li jkunu nnominaw
l-Akkademja tal-Malti u d-Dipartiment
tal-Malti fl-Università, li b’hekk jiġu
għandhom il-vuċi kollha f’din l-għażla).

U hekk tlaqna għal għonq it-triq f’din
l-avventura ġdida, meġhjunin minn dawn
il-vantaġġi, imma mgħobbijin ukoll b’bosta
zvantaġġi, ewlenin fosthom:

1. L-isfiduċja u l-qtigh il-qalb li takkumpanja
lil kull min jibda xi haġa ġdida – qalulna:
U iva, ħafna entuzjażmu għal ftit xhur, nar
tat-tiben!
2. L-għejdut idur dejjem madwarna li se jżied
il-ġlied, għax donnha hija tradizzjoni li
l-ħbieb tal-Malti jridu jkunu fl-istess hin
għedewwa ta’ xulxin.
3. U, biex inqerr magħkom, it-tnassis
(għall-imħabba tal-Malti) ta’ xi ftit li qalu
li qed inhottu l-Akkademja (u dan meta,
kif fissirt, il-Kunsill għandu sieq waħda
mistrieħa sewwasew fuq l-esperjenza u
l-impenn ġenwin ta’ din l-eqdem u l-egħżeż
għaqda tal-Malti).

Iva, b’din l-ixkora mħallta fuq spallejna, tlaqna
għal għonq it-triq.

Il-Kunsill il-ġdid qiegħed quddiemu miri u
metodi ċari. Ippermettuli naqralkom silta
mill-ittra li jien, bħala President, bghatt
lill-kapijiet tal-kumitati mal-bidu tax-xogħol
tagħna.

“Qabel ma nibdew naħdmu flimkien, nixtieq inwasslilkom tliet prinċipji li kienu sa mill-bidu tat-tifsil tal-Liġi tal-Malti u li l-Kunsill qed jagħtihom importanza kbira. Nixtieqek iżżommhom f’moħħok biex jinspirawk fix-xogħol kollu tiegħek fi ħdan il-Kunsill:

1. Inkunu serji. Il-kwalità trid tidher fix-xogħol tagħna u f’kulma nipprezentaw lill-poplu Malti. Irridu nżommu livelli internazzjonali, mhux biex nimitawhom bl-amment imma biex jinspirawna bis-serjetà tagħhom. Il-medjokrità ma għandux ikollha post fostna, għax il-kredibilità u l-awtorità tagħna trid tigi mill-idea għolja li n-nies ikollhom fuqna bħala nies tal-affari tagħna.
2. Inkunu inkluzivi. Ghalkemm aħna qed naħdmu volontarjament, il-Kunsill mhuwiex “għaqda volontarja” għax bħala Kunsill Nazzjonali rridu nagħtu kont lill-poplu. Dan il-proġett mhux tagħna biss, imma tal-Maltin kollha. Għalhekk għandu dritt iħossu parti minna kull min għandu l-Malti għal qalbu u jipprova jħaddmu bl-aħjar mod fil-hajja tiegħu ta’ kuljum, imma wkoll min ma jaqbilx magħna, min jaraha mod ieħor, min għadu mhux konvint. Fil-pjanijiet tagħna rridu ninkludu lill-kelliema kollha tal-lingwa u ninvolvu lil min sa issa kien qed jaħdem favur il-lingwa Maltija, fosthom l-għaqdiet tal-Malti, awturi, ġurnalisti u nies oħra tal-ħsieb. Għax il-Kunsill twaqqaf biex jgħaqqad u jsaħħaħ, mhux biex jifred u jfarrak.
3. Inkunu ġentili. Din se tkun karatteristika li tagħżel l-attitudni tal-Kunsill minn kulma sar sa issa. Il-kelliema, il-kittieba, il-ġurnalisti tal-Malti sa issa aktarx sabu ħafna min jaħtafom, jikkritikahom u jiċċensurahom; sabu inqas min jgħinjom u jifthilhom għajnejhom. Nistgħu nkunu sodi imma ġentili, effettivi imma edukati, xjentifiċi imma umli.

Għax jekk f’xi haġa nafu iktar mill-oħrajn, aktarx li fi hwejjeġ oħra jgħallmuna. Irridu noffru għajjnuna, servizz tajjeb u bit-tbissima. Jien fiduċjuż li n-nies jagħtuk dak li tagħtihom, u li se jkunu iktar disposti biex jisimgħu, jifhmu u jissieħbu magħna la nkunu ġentili lejhom.”

Dan il-kliem issa ried jissarraf fil-prattika, f’għamla ta’ mġiba li s-sisien tagħha ppruvajna li jkunu dawn:

1. Il-professjonalità
 - a. Jekk il-Malti nirrispettawh tassew allura rridu nagħtuh il-prestigju tal-oqsma prestigjużi l-oħra, irridu nirrikonoxxu l-kwalifiki fih u ngħinu biex jiġu stabbiliti l-istandards. Kull min jitqabbad jaħdem mal-Kunsill irid ikun ikkwalifikat tassew fil-qasam tiegħu – għax il-Malti mhux aghar minn lingwi oħra li jittieħdu bl-ikbar professjonalità.
 - b. Fittixna li sa mill-bidu ngħollu isem il-Kunsill għal livell akkademiku, irbatna ismu ma’ dak tal-Università billi organizzajna diversi korsijiet flimkien mad-Dipartiment tal-Malti tagħha. Il-preżenza fil-Kunsill ta’ akkademiċi ewlenin anke mhux mill-qasam tal-Malti (bħalma huma l-Prof. Joe Friggieri, Dr Ray Fabri u l-Prof. Joe Brincat) tgħin mhux ftit biex il-livell ikun tassew akkademiku.
 - c. Il-professjonalità kienet meġjuna wkoll mill-fatt li l-korsijiet li għamilna attendewhom diversi persuni f’karigi għoljin f’oqsma differenti, li t-talbiet u l-pretensjonijiet tagħhom ma jstgħux ikunu baxxi.
2. Il-Malti lsienna lkoll. Fix-xogħol tagħna ppruvajna nkunu inkluzivi, għax kien hemm hwejjeġ li, imqar psikoloġikament,

kienu jbarru lill-poplu mill-interessi tal-Malti. Hdimna biex nikkonvinċu li l-Malti hu tal-Maltin u mhux tan-nies "tal-Malti", li l-Kunsill huwa proġett li qed naħdmuh flimkien għall-ġid ta' kulhadd u li se jtejjiblek haġtek, imqar jekk xogħlok mhux fil-Malti. Dan fil-prattika kien ifisser li, flok qgħadna niddettaw mit-torri tal-avorju tagħna, hriġna u morna aħna niltaqgħu man-nies biex nifhmu s-sitwazzjoni tax-xogħol tagħhom, u dan apprezzawh. Il-laqgħat li saru "fuq il-post" diġà semmiehom id-Direttur. Ngħid biss li dawn jitolbu hafna xogħol, preparazzjoni u ħin imma swew hafna biex in-nies jifhmu l-messaġġ tagħna u jaraw li "tal-Malti" huma haddiema bħalhom li qed jagħmlulhom proposta biex itejbu haġjithom, li l-Malti jmur lil hemm mill-mamma u l-għerq u l-10 forum: huwa stqarrija ta' identità f'għadira ta' globalizzazzjoni li tista' tgħarraqna u tgħerriqna lkoll.

3. Bil-kelma t-tajba. Dan armajn sar il-motto (doppjusus) tal-Kunsill. Dan hu pajjiż ħieles, u billi nitmašnu dwar id-drittijiet tal-Malti u d-dmirijiet tal-Maltin ma naslu mkien. Fil-libertà l-unika għodda li jibqagħlek hi l-konvinzjoni, u li wara li tgħid fehmtek tirtira, għax is-semmiegħ ukoll għandu moħħu.

Hekk kienet il-mixja tagħna. Kienet iebsa imma ta' sudisfazzjon. U, tistagħgeb, għallmitna bosta hwejjeg u tatna hafna u hafna sorpriži li nixtieq naqsam magħkom.

1. Kienu jgħidulna li l-poplu mhux interessat fil-lingwa, li l-lingwa jkissirha biss jaf, li rridu nkunu aħna biex insalvawhieu. Aħna li rsaqna lejha u tkellimna miegħu bil-kelma

t-tajba sibna poplu li jhobb ilsien, jixtiequ użat tajjeb, għatxan biex jtgħallmu aħjar. Sibna korsijiet mimlijin, sibna seminars iffullati minn nies li tilfu l-jum tal-mistrieħ biex ġew jtkellmu fuq il-Malti. M'iniex qed noħlom, qed nitkellem fuq in-numri. Dan mhux poplu li jarmi lsien, u lilna dan għamlilna kuraġġ ta' sur.

2. Qalulna u kitbulna li mingħajr il-forza ma tagħmel xejn, jekk ma timponix u ma timmultax ma tasal imkien. Aħna sibna xort'oħra. Flok l-impożizzjoni ressaqna d-diskussjoni u l-konsultazzjoni, flok iċ-ċensura r-rispett għall-intelligenza tal-Maltin, u dawn kważi dejjem wasslu għall-konvinzjoni. Nafu li t-triq itwal, u li trid hafna u hafna paċenzja, imma għalina l-paċenzja, aktar mill-baġit u minn kull ġid iehor, hija l-aktar riżors siewi. M'iniex noħlom: harsu lejn id-Deciżjonijiet ortografici li, wara inqas minn 4 xhur u minkejja l-moratorju ta' tliet snin, diġà ntlagħgu u daħlu kullimkien... mingħajr ebda multa, billi rsaqna lejn in-nies, tkellimna magħhom u fehmuna. Ejjew ma naqtgħux qalbna mill-poplu tagħna, għax huwa eghref milli nagħmluh.
3. Qalulna: Ma ddumux ma tiġġieldu kif jagħmlu dejjem tal-Malti. Imma illum qegħdin hawn u qed nara bosta mill-promuturi tal-Malti magħqudin għax fehm li t-tir tagħna lkoll huwa wieħed: il-ġid tal-Malti. U min jifhem dan, kif jista' jibqa' jfettaq u jikkustinja? L-għaqdiet għadhom hemm u qegħdin jaħdmu. L-Akkademja, li għal xi wħud kellha tindifen taħt is-sisien tal-Kunsill, illum għandha haġja ġdida u hija mzejna bl-aħjar zghazagh li għandna. Min, bħal bosta minna, kien ir-Rabat għal-lejla fuq

il-Kantilena organizzata mill-Akkademja, u bhali tghaxxaq b'dak li ra u b'dak li sema' fost knisja maħnuqa bin-nies, jaf li m'iniex nigdeb. L-Akkademja llum, imserrha minn xogħol li ma kinitx tiflaħ għalih, intefgħet ahjar fuq ħidma importanti li minn dejjem kienet il-kariżma tagħha: il-bini u l-promozzjoni tal-letteratura tagħna. U mqar fi hdan il-Kunsill, illum nintebħu li tul dawn is-snin tghallimna nifhmu iktar lil xulxin, nahdmu flimkien ahjar, u naslu qabel.

4. Kienu wissewna wkoll li dan nar tat-tiben. U nistqarr li konna beżgħanin li l-entuzjażmu u l-ottimiżmu tal-bidu mal-ewwel xitwa jibred u jintefa. Niżżu ħajr 'l Alla, mid-dehra l-ottimiżmu wkoll jikkonvinċi u jittieħed, għax il-grupp ta' madwar il-Kunsill qiegħed jikber, miżjud minn nies li ltqajna magħhom fuq ix-xogħol tagħhom u ġarrejniethom magħna, u minn qarreja tal-provi li fehmu bis-sħiħ il-miri tagħna u għamluhom tagħhom. Illum jekk inwarrbu nafu li qed inħallu ħafna entuzjażmu u ħafna kompetenza vera fuq iex inserrħu.

Tgħidu, nuqqasijiet ma kellniex? Uh, allaharess nibda ngħoddhom. Dan kien perijodu ta' esplorazzjoni, u nistqarr li l-miri li fassalna għalina mhux dejjem ilħaqniethom. Uħud warrabniethom u ħdimna oħrajn minflokhom. Stajna konna aktar kontinwi u sistematiċi, forsi

issa nitgħallmu. Xtaqna ddjalogajna iktar, u ġieli żbaljajna. Tistgħu tpoġġu subgħajkom fejn tridu, u dejjem se ssibu xi ħaġa li m'għamilniex jew m'għamilniex tajjeb daqskemm tixtiequ. Ta' dawn in-nuqqasijiet, sinċerament nitlob f'ismi u f'isem il-Kunsill il-mogħdrija tagħkom.

Imma, Sinjuri, dawn in-nies ħallew il-familja d-dar għal sigħat twal, tlabna minnhom xogħol mgħaġġel u tawhulna bla tgergira, ħinijiet twal għamlu jiddiskutu flok taw ffit privat biex jgħinu l-familja, ħadmu bla nifs u kellhom jidħlu għal xogħol li qatt ma kienu għamluh qabel... u għamluh tajjeb. U huma nies ġa mħabbtin, u nies professjonali. Dan kollu – ngħidha b'sens ta' ġustizzja imma wkoll bi skomdu għax naf kemm jiddeju li ngħidha – mingħajr ebda ħlas ħlief is-sudisfazzjon li jaraw il-Malti ġej 'il quddiem.

Jien illum irrid niringrazzjahom minn qalbi tax-xogħol kollu li għamlu, lil shabi tal-Kunsill, liċ-ċirku ikbar ta' membri tal-kumitati u konsulenti, u lil dawk kollha li għenuna bl-apprezzament jew bil-kritika tagħhom. Grazi lilkom li ssegwu l-ġid tal-Malti u lill-poplu kollu li llum qed jurina li japprezza li l-Kunsill qiegħed hemm biex flimkien inġibu 'l quddiem l-ilsien nazzjonali għażiż tagħna. It-tweġiba mħeġġa tagħkom tagħmlilna kuraġġ inkomplu t-triq li qbadna.

L-Istat tal-Ilsien Malti

interventi mill-udjenza

Mario Cacciottolo talab lill-Kunsill biex is-sensiela “Bil-Kelma t-Tajba” jxandarha wkoll fil-*KullHadd* għax anki dil-gazzetta għandha paġna ddedikata lill-ilsien Malti. Huwa ma jaqbilx li min mhux ikkwalifikat fl-ilsien Malti ma jkunx involut fid-deċiżjonijiet.

Dr Paul Xuereb fahħar lill-Kunsill tal-ħidma tiegħu, imma fuq kollox fahħar il-metodu li qed jaħdem bih il-Kunsill, jġigifieri li qed jikkonvinci b’argumenti ċari mwasslin bil-kalma.

David Agius Muscat fahħar il-ħidma tal-Kunsill tul it-tliet snin sħaħ u jawgura li l-Kunsill ikompli b’ħidmitu.

Dr Joseph Axiaq irrimarka li t-Taqsima tal-Kurrikulu għadha kemm harġet kotba ġodda għall-iskejjel sekondarji fuq il-grammatika Maltija u stampathom skont ir-regoli li fi żmien tliet snin oħra mhux se jibqgħu ufficjali.

Alfred Borg talab lill-Kunsill jgħarrfu x’inhu jsir biex l-avviżi li joħorġu d-dipartimenti tal-Gvern ikunu bil-Malti wkoll.

Dr Victor Zammit jaqbel li l-Kunsill jaħdem fuq dizzjunarju *online* imma ammetta li se tkun haġa diffiċli hafna biex il-Kunsill ilaħhaq mat-terminologija ġdida.

John Consiglio qabel hafna mal-argument ta’ Dr Victor Zammit u wera kif fil-qasam bankarju huwa prattikament impossibbli nitolbu mix-xandara biex jaqilbu ċerti frażijiet tekniċi li jista’ jkollhom għomor tabilhaqq qasir.

Ramon Casha fahħar il-konferenza fuq l-użu tal-Malti fl-informatika għax kienet okkażjoni biex kull min qed jaħdem fuq proġetti informatiċi ikollu idea x’qed isir bħalissa.

Mary Rose Mifsud fahħret l-attitudni miftuħa tal-Kunsill li jgħożż il-bilingwizmu. Hija ssuġġeriet li ma għandniex niskartaw l-idea li jkollna “Kunsill tal-Lingwa” flok “Kunsill tal-Malti” għax anki l-Ingliż għandu postu fil-ħajja nazzjonali.

Christian Micallef talab lill-Kunsill jgħidlu huwiex aċċettabbli li fl-Università ta’ Malta ma jaċċettawx ix-xogħol tal-istudenti jekk ikun miktub bil-Malti. Huwa kien qed jirreferi għar-regolamenti l-ġodda approvati mis-Senat tal-Università li jistqarru li l-Ingliż huwa l-ġhodda tat-tagħlim fl-Università.

Joe Felice Pace appella lill-Gvern biex ma jibqax jaħdem bil-volontarjat fejn jidhol l-ilsien Malti. Ma jstax ikun li nippretendu li n-nies tal-Kunsill u tal-kumitati jiltaqgħu regolarment u ma jiddux xi hlas ta’ xogħolhom.

Għeluq

Joe Friggieri

Ir-rapport li qara d-Direttur Eżekuttiv tal-Kunsill, is-Sur Olvin Vella, kif ukoll id-diskors tal-President, il-Professur Manwel Mifsud, juru kemm tassew kienet mifruxa u fejjeda l-ħidma li wettaq il-Kunsill f'dawn l-aħħar tliet snin. Sa mit-twaqqif tiegħu l-Kunsill fittex qabelxejn li jkollu stampa kemm jista' jkun ċara tal-qagħda preżenti tal-ilsien Malti fid-diversi oqsma fejn jintuża regolarment. Il-ġbir tal-informazzjoni f'dal-qasam huwa proċess twil u diffiċli, imma daqstant ieħor neċessarju biex tkun tista' titfassal strategija effikaċi li permezz tagħha jkun jistgħu jiġu indirizzati d-diffikultajiet u l-isfidi li jeżistu.

L-inizjattivi prattiċi li ha l-Kunsill b'risq il-kitba u l-użu tal-Malti fissirhom tajjeb ħafna d-Direttur Eżekuttiv u m'għandix għalfejn nerġa' nsemmihom. Jidhirli li hu importanti li nishaq, madankollu, fuq prinċipju li l-Kunsill iqisu fundamentali. Għandna nħarsu lejn il-lingwi kollha bħala għodda għall-espressjoni u l-komunikazzjoni tal-ħsieb, għodda li ma nistgħux ngħaddu mingħajrha. Aktar ma nitgħallmu lingwi, u aktar ma nkunu kapaci nużawhom b'ħila u heffa, aħjar. Il-Malti huwa l-lingwa nazzjonali, dik li tagħzilna u tidistingwina bħala poplu; imma l-Malti u l-Ingliš huma t-tnejn rikonoxxuti bħala lingwi uffiċjali, u m'għandniex naqgħu

fin-nasba antika li nikkonfrontawhom, jew li nħarsu lejhom bħala kompetituri. Veru li għandna l-problema (inevitabbli fil-każ tagħna) tal-interferenza. Imma dik il-problema ma nsolvuhiex billi nittraskuraw l-Ingliš biex nagħtu preċedenza lill-Malti, jew viċeversa. Insolvuha permezz ta' politika lingwistika b'saħħitha li tagħti lit-tfal u liż-żgħażaġh bażi soda fit-tnejn, u li twassalhom biex jitgħallmu għall-inqas lingwa oħra, kif inhi x-xewqa tal-Unjoni Ewropea.

Fejn tidhol il-kitba tal-Malti, il-Kunsill offra l-għajjnuna tiegħu lil kull min talabhielu, u ħadem fil-qrib ma' entitajiet governattivi, mal-kunsilli lokali u mal-gazzetti biex din l-għajjnuna tissarraf fil-prattika u tagħti l-frott. Ta' min isemmi u jfaħħar il-kollaborazzjoni li sab il-Kunsill mill-għalliema fl-iskejjel primarji u sekondarji, u mill-kapijiet tal-iskejjel. Mingħajr din il-kollaborazzjoni l-ħidma tal-Kunsill kienet tkun ħafna aktar diffiċli.

Jonqos ħafna xi jsir. Irridu naħdmu ħafna iżjed biex intejbu l-kitba tal-Malti fil-gazzetti u l-użu tal-Malti fix-xandir. Il-fatt li l-Kunsill jaf bl-isfidi li jeżistu f'dawn l-oqsma, u li għandu wkoll ippjanati għadd ta' inizjattivi, huwa diġà minnu nnifsu sinjal li nistgħu u għandna nħarsu 'l quddiem b'ottimizmu u nistennew li naraw jitwettag it-titjib mixtieq.